



STQARRIJA GĦALL-ISTAMPA Nru 37/23

Il-Lussemburgu, 28 ta' Frar 2023

Sentenza tal-Qorti tal-Ġustizzja fil-Kawża C-695/20 | Fenix International

Pjattaformi online u ġbir tal-VAT: Il-Kunsill ma eċċediex il-limiti tas-setgħa ta' implimentazzjoni tiegħu meta ppreċiża li l-ġestjonarju ta' pjattaforma, bħal Only Fans, għandu jitqies li huwa l-fornitur tas-servizzi pprovduti

Fenix International (iktar 'il quddiem "Fenix"), kumpannija rreġistrata fir-Renju Unit għall-finijiet tal-VAT, topera fuq l-internet pjattaforma ta' network soċjali magħrufa bl-isem ta' Only Fans (iktar 'il quddiem il-"pjattaforma Only Fans"). Din il-pjattaforma hija proposta lill-"utenti" tad-dinja kollha, liema utenti jinqasmu bejn "ideaturi" u "fans". Fenix tipprovdi mhux biss il-pjattaforma Only Fans, iżda wkoll il-mekkaniżmu ta' kollezzjoni u distribuzzjoni ta' ħlasijiet imwettqa mill-fans. Fenix tiġbor 20 % minn kull somma mħallsa favur ideatur u tiffattura l-ammont korrispondenti lilu. Fuq is-somma miġbura b'dan il-mod, Fenix tapplika l-VAT b'rata ta' 20 %, li tkun inkluża fil-fatturi maħruġa minnha.

L-Awtorità tat-Taxxa u tad-Dwana tar-Renju Unit indirizzat avviżi ta' tassazzjoni lil Fenix rigward il-VAT li għandha titħallas għall-perijodu bejn l-2017 u l-2020, fejn qieset li Fenix kellha titqies li kienet qiegħda taġixxi f'isimha stess u għalhekk kellha tħallas il-VAT fuq is-somma kollha rċevuta mingħand fan u mhux biss fuq l-20 % taġġha, li hija kienet tiġbor bħala remunerazzjoni.

Fenix ipprezentat rikors quddiem qorti tar-Renju Unit. Permezz ta' dan ir-rikors, Fenix tikkontesta, essenzjalment, il-validità tal-bażi legali tal-avviżi ta' tassazzjoni, jiġifieri dispożizzjoni ta' regolament ta' implimentazzjoni tal-Kunsill tal-UE intiża li tippreċiża d-Direttiva tal-VAT. Il-qorti adita minn Fenix għamlet domanda preliminari lill-Qorti tal-Ġustizzja qabel it-tmiem tal-perijodu ta' tranżizzjoni wara l-Brexit, b'mod li l-Qorti tal-Ġustizzja għad għandha ġurisdizzjoni li tagħti risposta għad-domanda. Hija tixtieq tkun taf jekk id-dispożizzjoni inkwistjoni hijiex invalida sa fejn il-Kunsill ikkompleta jew emenda d-Direttiva tal-VAT, u għalhekk eċċeda l-kompetenzi ta' implimentazzjoni kkonferiti lilu.

Id-Direttiva tal-VAT tistabbilixxi li l-persuna taxxabbli li, fil-kuntest ta' provvista ta' servizzi, taġixxi bħala intermedjarja f'isimha stess, iżda għall-benefiċċju ta' haddieħor, għandha titqies li hija l-fornitur ta' dawn is-servizzi.

Fid-dawl tal-evoluzzjoni tas-sistema tal-VAT u sabiex tiġi żgurata applikazzjoni uniformi fl-Unjoni ta' din ir-regola, il-Kunsill indika, fir-regolament ta' implimentazzjoni, li l-persuna taxxabbli li tipparteċipa fi provvista ta' servizzi pprovduti b'mod elettroniku permezz ta' network ta' telekomunikazzjoni, ta' interfaccja jew ta' portal, bħal pjattaforma ta' tnizzil għall-applikazzjonijiet, għandha titqies "li tkun qed taġixxi f'isimha, iżda fl-interess tal-fornitur ta' dawk is-servizzi".

Din il-preżunzjoni tista' tiġi kkonfutata meta l-imsemmi fornitur ikun espliċitament irrikonoxxut bħala l-fornitur mill-persuna taxxabbli u dan ikun jirriżulta mill-ftehimiet kuntrattwali bejn il-partijiet.

Kuntrarjament, il-persuna taxxabbli li tipparteċipa f'din il-provvista dejjem titqies li taġixxi f'isimha, iżda għall-benefiċċju tal-fornitur ta' dawn is-servizzi u, għaldaqstant, titqies hija stess il-fornitur tal-imsemmija servizzi, meta

hija tawtorizza l-fatturazzjoni lid-destinatarju jew il-provvista ta' dawn l-istess servizzi jew tistabbilixxi l-kundizzjonijiet generali ta' din il-provvista.

F'dan ir-rigward, il-Qorti tal-Ġustizzja tikkonstatata li, meta persuna taxxabbli, li tipparteċipa fil-provvista ta' servizz b'mezz elettroniku, billi topera, pereżempju, pjattaforma ta' network soċjali online, ikollha s-setgħa li tawtorizza l-provvista ta' dan is-servizz, jew il-fatturazzjoni tagħha jew ukoll li tiffissa l-kundizzjonijiet generali ta' tali provvista, din il-persuna taxxabbli jkollha l-possibbiltà li tiddefinixxi, b'mod unilaterali, elementi essenzjali relatati mal-provvista, jiġifieri t-tweqqif tagħha u l-mument li fih isseħħ, jew il-kundizzjonijiet li bihom il-korrispettiv ikun eżiġibbli, jew inkella r-regoli li jiffurmaw il-kuntest generali ta' din il-provvista. F'tali ċirkustanzi, u fid-dawl tar-realtà ekonomika u kummerċjali riflessa minnhom, huwa korrett li l-persuna taxxabbli titqies li hija l-fornitur tas-servizzi skont id-Direttiva tal-VAT.

Fl-eżitu tal-eżami tagħha, il-Qorti tal-Ġustizzja tiddeċiedi li, billi adotta d-dispożizzjoni inkwistjoni tar-regolament ta' implimentazzjoni, il-Kunsill sempliċement ippreċiża d-Direttiva tal-VAT, mingħajr ma kkompletaha jew emendaha. **Għaldaqstant, l-eżami tad-domanda preliminari tagħha ma rrileva ebda element ta' natura li jaffettwa l-validità tad-dispożizzjoni inkwistjoni tar-regolament ta' implimentazzjoni.**

NOTA: Ir-rinviju għal deċiżjoni preliminari jippermetti, lill-qorti tal-Istati Membri fil-kuntest ta' kawża mressqa quddiemhom, li jitolbu lill-Qorti tal-Ġustizzja interpretazzjoni tad-dritt tal-Unjoni jew li tiddeċiedi dwar il-validità ta' att tal-Unjoni. Il-Qorti tal-Ġustizzja ma taqtax il-kawża nazzjonali. Hija l-qorti nazzjonali li għandha ssib soluzzjoni għall-kawża skont id-deċiżjoni tal-Qorti tal-Ġustizzja. Din id-deċiżjoni torbot, bl-istess mod, lill-qorti nazzjonali l-oħra li quddiemhom titressaq problema simili.

Dokument mhux uffiċjali għall-użu tal-mezzi tal-komunikazzjoni li ma jorbotx lill-Qorti tal-Ġustizzja.

It-[test sħiħ u s-sunt](#) tas-sentenza jinstabu fis-sit CURIA mill-jum li fih tingħata s-sentenza.

Kuntatt għall-istampa: Jacques René Zammit ☎ (+352) 4303 3355

Ritratti tal-għoti tas-sentenza huma disponibbli fuq "[Europe by Satellite](#)" ☎ (+32) 2 2964106

Ibqgħu konnessi!

